

“Torpaq islahatı haqqında” Azərbaycan Respublikası Qanununun tətbiq edilməsi barədə

AZƏRBAYCAN RESPUBLİKASI PREZİDENTİNİN FƏRMANI

“Torpaq islahatı haqqında” Azərbaycan Respublikası Qanununun qüvvəyə minməsi ilə əlaqədar həmin Qanunun tətbiq edilməsini təmin etmək məqsədi ilə **qərara alıram**:

1. Torpaq islahatının və bütövlükdə aqrar islahatının müvafiq qanunvericilik aktlarına uyğun həyata keçirilməsi Azərbaycan Respublikası Nazirlər Kabinetinin, digər mərkəzi və yerli icra hakimiyyəti orqanlarının əsas vəzifələrindən hesab edilsin.

2. Azərbaycan Respublikasının Nazirlər Kabinetinə tapşırılsın ki:

iki ay müddətində qüvvədə olan qanunvericilik aktlarını, o cümlədən Azərbaycan Respublikası Torpaq Məcəlləsini, “Kəndli (fermer) təsərrüfatı haqqında”, “Torpaq vergisi haqqında” Azərbaycan Respublikası Qanunlarını “Torpaq islahatı haqqında” Azərbaycan Respublikası Qanununa uyğunlaşdırılması haqqında təkliflərini Azərbaycan Respublikasının Prezidentinə təqdim etsin. Bu işlər aparıldıqda vətəndaşların hüquqlarının və qanunvericiliyə ciddi surətdə riayət olunmasını təmin etmək üçün torpaq islahatının keçirilməsi zamanı vətəndaşların hüquqlarının qorunmasının, torpaq islahatı haqqında qanunvericiliyin vəzifəli şəxslər və vətəndaşlar tərəfindən pozulmasına görə məsuliyyətin, torpaqların istifadəsi və qorunması sahəsində dövlət nəzarətinin gücləndirilməsi zəruriliyi həmçinin nəzərə alınsın;

üç ay müddətində “Torpaq islahatı haqqında” Azərbaycan Respublikası Qanunundan irəli gələn “Dövlət torpaqları haqqında”, “Bələdiyyə torpaqları haqqında”, “İpoteka haqqında” Azərbaycan Respublikasının qanun layihələrini hazırlayıb Azərbaycan Respublikası Prezidentinə təqdim etsin;

iki ay müddətində “Torpaq islahatı haqqında” Azərbaycan Respublikası Qanununun tətbiqi ilə bağlı olan torpaqların normativ qiymətinin müəyyən edilməsi haqqında əsasnaməni, torpaq islahatı ilə əlaqədar yerquruluşu işlərinin aparılması qaydalarını, kənd təsərrüfatına yararsız və ya az yararlı torpaqlardan kənd təsərrüfatı məqsədləri üçün istifadəsində güzəştlər edilməsi haqqında əsasnaməni, yay və qış otlaqlarının bölünməsi və istifadəsi qaydalarını hazırlayıb təsdiq etsin;

iki ay müddətində Nazirlər Kabinetinin və müvafiq mərkəzi icra hakimiyyəti orqanlarının normativ-hüquqi aktlarının həmin Qanuna uyğunlaşdırılmasını təmin etsin və bu haqda Azərbaycan Respublikası Prezidentinə məlumat versin;

torpaq islahatının aparılmasının maliyyə, maddi-texniki vəsaitlər və başqa dövlət təminatı məsələlərinin həlli üçün tədbirlər görsün;

torpaq islahatı haqqında geniş izahat və təbliğat işlərinin aparılmasını təşkil etsin;

öz səlahiyyətləri çərçivəsində “Torpaq islahatı haqqında” Azərbaycan Respublikası Qanunundan irəli gələn digər tədbirləri həyata keçirsin.

3. Müəyyən edilsin ki:

“Torpaq islahatı haqqında” Azərbaycan Respublikası Qanununun 25-ci maddəsinə müvafiq Azərbaycan Respublikasında bələdiyyə orqanları formalaşana qədər həmin Qanunla bələdiyyələrə ayrılan torpaqların idarə olunması müvafiq yerli icra hakimiyyəti orqanları tərəfindən həyata keçirilir. ^[1]

4. Azərbaycan Respublikasının Dövlət Aqrar İslahatı Komissiyasına tapşırılsın ki, iki ay müddətində aşağıdakı əsasnamələrin və qaydaların layihələrini hazırlayıb Azərbaycan Respublikasının Prezidentinə təqdim etsin:

sovxoz, kolxoz və digər kənd təsərrüfatı müəssisələrinin özəlləşdiriləcək torpaqlarının kompleks yerquruluşu layihələrinin hazırlanması və təsdiq edilməsi barədə Əsasnamə;

özəlləşdiriləcək torpaqların keyfiyyəti nəzərə alınmaqla torpaq paylarının müəyyən edilməsi haqqında Əsasnamə;

vətəndaşların qanuni istifadəsindəki (fərdi yaşayış evlərinin, həyətyanı sahələrin, fərdi, kollektiv və kooperativ bağların, dövlət bağçılıq təsərrüfatının idarəçiliyindəki bağların) torpaqların onların mülkiyyətinə verilməsi haqqında Əsasnamə;

“Torpaq islahatı haqqında” Azərbaycan Respublikası Qanununun 14-cü və 15-ci maddələrinə uyğun olaraq sovxoz və kolxozların torpaqlarının özəlləşdirilməsi (xüsusi hallar nəzərə alınmaqla) haqqında Əsasnamə;

torpaqın mülkiyyət hüququna dair sənədlərin hazırlanması, qeydiyyatı və verilməsi haqqında Əsasnamə;

torpaqlardan istifadəyə və onların mühafizəsinə dövlət nəzarəti haqqında Əsasnamə;

“Torpaq islahatı haqqında” Azərbaycan Respublikası Qanununun 11-ci maddəsinin 2-ci hissəsinə uyğun olaraq yardımçı kənd təsərrüfatı üçün sovxoz və kolxozların ərazisindən nazirliklərə, komitələrə, şirkətlərə, birliklərə, müəssisələrə, idarələr və təşkilatlara verilmiş torpaqların onların istifadəsində saxlanması, yaxud bütövlükdə və ya qismən əvvəlki istifadəçilərinə qaytarılması qaydaları;

torpaqların alqı-satqısı qaydaları.

5. Azərbaycan Respublikasının Dövlət Aqrar İslahatı Komissiyasına tapşırılsın ki, torpaq islahatının gedişi barədə hər rübün yekunlarına görə Azərbaycan Respublikasının Prezidentinə məlumat versin.

6. Bu fərman imzalandığı gündən qüvvəyə minir.

Azərbaycan Respublikasının Prezidenti
Heydər ƏLİYEV

Bakı şəhəri, 13 avqust 1996-cı il
482

İSTİFADƏ OLUNMUŞ MƏNBƏ SƏNƏDLƏRİNİN SİYAHISI

21 dekabr 2001-ci il tarixli 609 nömrəli Fərman (Azərbaycan Respublikasının Qanunvericilik Toplusu, 2001-ci il, 12, maddə 755)
25 may 2006-cı il tarixli 411 nömrəli Fərmanı (Azərbaycan Respublikasının Qanunvericilik Toplusu, 2006-cı il, 5, maddə 409

FƏRMANA EDİLMİŞ DƏYİŞİKLİK VƏ ƏLAVƏLƏRİN SİYAHISI

[1] 25 may 2006-cı il tarixli 411 nömrəli Fərmanı (Azərbaycan Respublikasının Qanunvericilik Toplusu, 2006-cı il, 5, maddə 409) ilə 3-cü bəndinin ikinci abzası çıxarılsın və üçüncü abzas ikinci abzas hesab edilmişdir.

əvvəlki redaksiyada deyilirdi:

~~“Təpəq islahatı haqqında” Azərbaycan Respublikası Qanununda nəzərdə tutulmuş təpəq üzərində mülkiyyət hüququnun qeydiyyatı Azərbaycan Respublikasının Dövlət Təpəq və Xəritəçəkmə Komitəsi tərəfindən həyata keçirilir;~~